

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- प्रधानमंत्री नरेंद्र मोदी आज वाराणसी में मॉरीशस के प्रधानमंत्री नवीनचन्द्र रामगुलाम की करेंगे मेजबानी।
- मुख्यमंत्री डॉक्टर मोहन यादव 12वीं में प्रथम स्थान प्राप्त करने वाले विद्यार्थियों को आज स्कूटी के लिए प्रदान करेंगे धनराशि।
- मंडला, डिंडोरी, अनूपपुर और बालाघाट सहित 10 जिलों में आज भारी बारिश के आसार।
- एशिया कप क्रिकेट में कल भारत ने यूएई को नौ विकेट से हराया।

प्रधानमंत्री-वाराणसी दौरा

प्रधानमंत्री नरेंद्र मोदी आज उत्तर प्रदेश और उत्तराखण्ड का दौरा करेंगे। उत्तर प्रदेश यात्रा के दौरान, प्रधानमंत्री मोदी आध्यात्मिक नगरी वाराणसी में मॉरीशस के प्रधानमंत्री नवीनचन्द्र रामगुलाम की मेजबानी करेंगे। मॉरीशस के प्रधानमंत्री 9 से 16 सितम्बर 2025 तक भारत के दौरे पर हैं। वे कल शाम वाराणसी पहुंचे, जहाँ उनके पारंपरिक स्वागत और गार्ड ऑफ ऑनर के दौरान उत्तर प्रदेश की राज्यपाल आनंदीबेन पटेल मौजूद रहीं। मॉरीशस के प्रधानमंत्री रामगुलाम का यह दौरा मार्च 2025 में प्रधानमंत्री मोदी की मॉरीशस यात्रा के बाद हो रहा है, जब दोनों नेताओं ने आपसी संबंधों को 'एन्हांस्ड स्ट्रेटेजिक पार्टनरशिप' के स्तर तक ले जाने का निर्णय लिया था।

मुख्यमंत्री-स्कूटी प्रदाय योजना

मुख्यमंत्री डॉ. मोहन यादव आज शासकीय हायर सेकेण्डरी स्कूलों की 12वीं कक्षा में प्रथम स्थान अर्जित करने वाले विद्यार्थियों को स्कूटी प्रदाय योजना के तहत राशि प्रदान करेंगे। भोपाल के कुशाभाऊ ठाकरे इंटरनेशनल कन्वेंशन सेंटर में आयोजित कार्यक्रम में 7832 विद्यार्थियों को स्कूटी के लिए राशि अंतरित की जाएगी। कार्यक्रम में स्कूल शिक्षा मंत्री उदय प्रताप सिंह भी उपस्थित रहेंगे। कार्यक्रम में मुख्यमंत्री समग्र शिक्षा की सेनिटेशन एवं हाईजीन योजना अंतर्गत वर्ष 2025 में कक्षा 7वीं से 12वीं की 20 लाख 37 हजार 439 बालिकाओं को करीब 61 करोड़ रुपये की राशि सीधे बैंक खाते में अंतरित करेंगे। इस योजना के तहत बालिकाओं को स्वास्थ्य स्वच्छता के लिये 300 रुपये की राशि प्रतिवर्ष प्रदान की जाती है। मुख्यमंत्री कार्यक्रम में 20 हजार 100 बालिकाओं के बैंक खातों में 7 करोड़ रूपयों की स्टांपेड राशि भी अंतरित करेंगे।

प्रधानमंत्री धार दौरा- मुख्यमंत्री

मुख्यमंत्री डॉ. मोहन यादव ने प्रधानमंत्री नरेन्द्र मोदी के आगामी 17 सितम्बर को धार जिले में आगमन के संबंध में की जा रही तैयारियों की विभागवार जानकारी प्राप्त की। मुख्यमंत्री निवास में कल रात एक बैठक में मुख्यमंत्री डॉक्टर यादव ने मुख्य सचिव अनुराग जैन सहित संबंधित अधिकारियों के साथ चर्चा की और जरूरी निर्देश दिए। मुख्यमंत्री डॉ. यादव ने कार्यक्रम की रूपरेखा की जानकारी प्राप्त कर पीएम मित्रा पार्क के शिलान्यास सहित "स्वस्थ नारी सशक्त परिवार और पोषण" अभियान के संबंध में निर्देश दिए। प्रदेश में 17 सितम्बर से 2 अक्टूबर तक यह अभियान और स्वच्छता ही सेवा पखवाड़ा मनाया जाएगा। प्रधानमंत्री श्री मोदी की जन्मदिन के अवसर पर मध्यप्रदेश को पीएम मित्रा पार्क की सौगात मिल रही है।

मुख्यमंत्री-निवेशक चर्चा

मुख्यमंत्री डॉ. मोहन यादव ने कल कोलकाता में "इन्वेस्टमेंट अपॉर्च्युनिटी इन मध्यप्रदेश" में उद्योगपतियों और निवेशकों के साथ सीधे चर्चा कर उन्हें प्रदेश में निवेश के लिए आमंत्रित किया।

अमित शाह-गुजरात

केंद्रीय गृह मंत्री अमित शाह ने कल गुजरात के साणंद विधानसभा क्षेत्र में छियासठ करोड़ रुपये की विकास परियोजनाओं का वर्चुअल उद्घाटन और शिलान्यास किया। क्षेत्र के समग्र विकास का वादा करते हुए श्री शाह ने कहा कि साणंद के हर गाँव में 2029 तक जलापूर्ति, सड़क, स्वास्थ्य सेवा, स्वच्छता और वनीकरण सहित बुनियादी सुविधाएँ उपलब्ध होंगी। गृह मंत्री ने कहा कि धोलेरा विशेष निवेश क्षेत्र के चालू हो जाने और साणंद के आस-पास औद्योगिक विकास परियोजनाएँ पूरी होने के बाद, साणंद गुजरात में औद्योगिक रूप से सबसे विकसित तहसील के रूप में उभरेगा।

टूरिज्म अवॉर्ड - प्रदेश

पर्यटन, संस्कृति राज्य मंत्री (स्वतंत्र प्रभार) धर्मेन्द्र सिंह लोधी ने कहा है कि मध्यप्रदेश टूरिज्म बोर्ड को प्रतिष्ठित बेस्ट स्टेट टूरिज्म बोर्ड अवॉर्ड प्रदेश की जनता और यहां की संस्कृति के गौरव का प्रतीक है। केंद्रीय पर्यटन और संस्कृति मंत्री गजेंद्र सिंह शेखावत ने यह सम्मान नई दिल्ली में 9 सितम्बर को भव्य इंडिया ट्रेवल अवॉर्ड्स 2025 समारोह में प्रदान किया। श्री लोधी ने कहा कि मुख्यमंत्री डॉ. मोहन यादव के नेतृत्व में राज्य सरकार ने पर्यटन को विकास की धुरी बनाने का संकल्प लिया है। प्रदेश की धरोहर, प्राकृतिक संपदा और लोक-परंपराओं को विश्वस्तर पर पहचान दिलाने के लिए हम लगातार प्रयासरत हैं। यह अवॉर्ड हमें और ऊर्जा देता है कि हम पर्यटन को न केवल राज्य की पहचान, बल्कि रोजगार और आत्मनिर्भरता का मजबूत साधन भी बनाएं।

जीएसटी-बदलाव

प्रधानमंत्री नरेंद्र मोदी की जीएसटी सुधारों की घोषणा के अनुसार 3 सितंबर को जीएसटी परिषद ने जीएसटी दरों को युक्तिसंगत बनाने, कई क्षेत्रों में कर दरों को कम करने और नागरिकों के जीवन को आसान बनाने को मंजूरी दी। केंद्र सरकार द्वारा जीएसटी की दरों में बदलाव आर्थिक क्षेत्र में किस तरह से बदलाव करेगा और इसमें आमजन का जीवन किस तरह प्रभावित होगा। इस मामले में अपनी राय देते हुए इंदौर के चार्टर्ड अकाउंटेंट मनोज साहू ने इसे एक सकारात्मक पहल बताया।

शिवराज सिंह चौहान - सतना

केंद्रीय कृषि मंत्री शिवराज सिंह चौहान आज सतना के दौरे पर हैं। श्री चौहान कोचलोहा और रामपुर बघेलान में निजी कार्यक्रमों में शामिल होंगे। श्री चौहान अपराहन साढ़े ग्यारह बजे शिवराज डिग्री कॉलेज में आयोजित “एक देश, एक चुनाव” संगोष्ठी में शामिल होंगे। यहां वे युवाओं और बुद्धिजीवियों से चर्चा करेंगे। इसके बाद दोपहर करीब 1.30 बजे तक वे कुदहरी गांव जाएंगे, जहां कृषि कार्यशाला में किसानों से मुलाकात कर कृषि से जुड़ी योजनाओं पर बातचीत करेंगे। शाम को श्री चौहान मैहर पहुंचेंगे और मां शारदा के दर्शन करेंगे।

इसरो-समझौता

न्यूस्पेस इंडिया लिमिटेड, भारतीय अंतरिक्ष अनुसंधान संगठन, भारतीय राष्ट्रीय अंतरिक्ष संवर्धन एवं प्राधिकरण केंद्र और हिंदुस्तान एयरोनॉटिक्स लिमिटेड के बीच लघु उपग्रह प्रक्षेपण यान- एसएसएलवी तकनीक के हस्तांतरण के एक समझौते पर हस्ताक्षर किए गए हैं। इसरो द्वारा विकसित, (एसएसएलवी) एक त्वरित, तैयार होने वाले प्रक्षेपण यान के रूप में डिज़ाइन किया गया है, जिसका औद्योगिक उत्पादन के लिए कुशलतापूर्वक विस्तार किया जा सकता है। इसका उद्देश्य छोटे उपग्रहों के प्रक्षेपण के वैश्विक बाजार में हिस्सेदारी बढ़ाना है। इसरो ने एक सोशल मीडिया पोस्ट में कहा कि यह समझौता देश के अंतरिक्ष क्षेत्र के सुधारों की दिशा में बड़ा मील का पत्थर है, जो एसएसएलवी के वाणिज्यिक विस्तार का मार्ग प्रशस्त करता है।

राज्यपाल सिकल सेल

राज्यपाल मंगुभाई पटेल ने कहा है कि हाट बाजारों में सिकल सेल और टीबी की स्क्रीनिंग शिविर लगाए जाने चाहिए, जिससे स्वास्थ्य सेवाओं की विरल आबादी तक पहुंच हो सके। राज्यपाल श्री पटेल राजभवन के जवाहर खण्ड में कल लोक स्वास्थ्य एवं परिवार कल्याण, आयुष और जनजातीय कार्य विभाग की समीक्षा कर रहे थे। उन्होंने कहा कि सिकल सेल जाँच के 100 दिवसीय अभियान की उपलब्धियां प्रभावी हैं और अभियान को 125 दिन तक बढ़ाया जाना चाहिए।

मौसम

प्रदेश में तेज बारिश का दौर थम गया है। कई जिलों में आज धूप खिली रही। वहीं, आज मंडला, डिंडोरी, अनूपपुर और बालाघाट सहित 10 जिलों में कहीं-कहीं भारी बारिश की संभावना है। इस संबंध में मौसम विभाग ने बारिश का यलो अलर्ट जारी किया है। मौसम विभाग का कहना है कि 15 सितंबर के बाद एक बार फिर स्ट्रांग सिस्टम एक्टिव होगा, जिसके बाद पूरे प्रदेश में फिर से तेज बारिश का दौर शुरू होगा। मौसम विभाग के अनुसार, कल नर्मदापुरम और भोपाल जिलों में भारी बारिश दर्ज की गई। पचमढ़ी में 3 दशमलव 4 इंच बारिश दर्ज की गई।

क्रिकेट एशिया कप

एशिया कप 2025 के ग्रुप ए के पहले मैच में कल भारत ने संयुक्त अरब अमीरात को नौ विकेट से हरा दिया। पहले बल्लेबाजी करने उतरी यूएई की टीम 57 पर ऑल-आउट हो गई। इसके बाद भारत ने 4.3 ओवर में मैच अपने नाम किया।

भारत ने एकमात्र विकेट अभिषेक का गंवाया, जो 16 गेंदों में दो चौके और तीन छक्के लगाकर 30 रन बनाकर आउट हुए। इससे पहले, कुलदीप यादव की अगुवाई में भारतीय गेंदबाजों ने एक के बाद एक विकेट लिए। कुलदीप यादव ने 13 गेंदों में 7 रन देते हुए 4 विकेट झटके।

अब कुछ समाचार संक्षेप में

- केंद्रीय मंत्री ज्योतिरादित्य सिंधिया आज अशोकनगर जिले के दौरे पर रहेंगे; वे यहां कई कार्यक्रमों में शामिल होंगे।
- खंडवा में महिला एवं बाल विकास विभाग द्वारा “हब फॉर इम्प्रावरमेंट ऑफ वूमेन” कार्यक्रम के तहत विशेष जागरूकता अभियान आयोजित किया जा रहा है।
- शिवपुरी जिले में 13 सितंबर को होने वाली लोक अदालत के प्रचार के लिए कल पैरा लीगल वालेंटियर्स ने वाहन के माध्यम से गांव-गांव जाकर लोगों को जागरूक किया।
- मध्यप्रदेश बाल अधिकार संरक्षण आयोग की सदस्य डॉ. निशा श्रीवास्तव ने कल आगरमालवा में समीक्षा बैठक में विद्यालयों में प्रहरी क्लब गठित करने शिकायत पेटी लगवाने एवं चाइल्ड हेल्पलाइन नम्बर 1098 का बोर्ड लगाने के निर्देश दिए।
- सतना जिले में आज संबंधित समिति के केसीसी धारक कृषकों को पात्रतानुसार यूरिया उर्वरक का वितरण किया जायेगा।

- मैहर जिले एवं क्षेत्र के युवाओं को रोजगार के अवसर प्रदान करने एवं रोजगारोन्मुखी गतिविधियां को क्रियान्वित करने के लिए 18 सितंबर को शासकीय आईटीआई न्यूरामनगर एवं 30 सितंबर को शासकीय आईटीआई अमरपाटन, 10 अक्टूबर को शासकीय आईटीआई मैहर में खण्ड स्तरीय मेले का आयोजन होगा।
- झाबुआ जिला चिकित्सालय में कल विशेष जागरूकता कार्यक्रम का आयोजन किया गया।
- धार के शासकीय पी.जी. कालेज एवं शासकीय गर्ल्स कालेज में आज करियर काउंसलिंग का आयोजन किया जा रहा है।
- सागर जिले के मालथौन थाना अंतर्गत बरोदिया में सड़क हादसे में चार लोगों की मौत हो गई और चार बच्चों समेत पांच लोग घायल हो गए।
